



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം
NATIONAL BULLETIN

DATE: 04.06.2024

TIME : 07.25 AM

പ്രധാന വാർത്തകൾ

1. രാജ്യം ആർ ഭരിക്കുമെന്നറിയാൻ ഇനി മണിക്കൂറുകൾ മാത്രം ; രണ്ടര മാസം നീണ്ട കാത്തിരിപ്പിന് വിരാമമിട്ട് ലോക്സഭാ തിരഞ്ഞെടുപ്പിന്റെ വോട്ടെണ്ണൽ അല്പസമയത്തിനകം ആരംഭിക്കും.

Hours left to know who will rule the country; After two and a half months of waiting, the counting of votes for the Lok Sabha elections will begin shortly.

2. കേരളത്തിൽ വോട്ടെണ്ണൽ നടക്കുന്നത് 20 കേന്ദ്രങ്ങളിൽ ; സ്ക്രോങ്ങ് റൂമുകൾ തുറന്നു ; ആദ്യഫലസൂചനകൾ ഒൻപതു മണിയോടെ ; ആത്മവിശ്വാസത്തോടെ മുന്നണികൾ.

In Kerala, counting of votes takes place in 20 centres; Strong rooms opened; The counting trends by nine o'clock;All three fronts express confidence.

3. തിരഞ്ഞെടുപ്പ് ഫലം കൃത്യതയോടെ ജനങ്ങളിലെത്തിക്കാൻ പൂർണ്ണ സജ്ജമായി ആകാശവാണി പ്രാദേശിക വാർത്താ വിഭാഗം ; അര മണിക്കൂർ ഇടവിട്ട്

നോക്കും. അരമണിക്കൂറിനുള്ളിൽ ലീഡ് നില ലഭ്യമായിത്തുടങ്ങും. വിശദാംശങ്ങളിലേയ്ക്ക്

(വോയിസ്)

ജൂൺ 1 ന് അവസാനിച്ച ലോക്സഭാ തിരഞ്ഞെടുപ്പിൽ 64 കോടിയിലധികം വോട്ടർമാർ സമ്മതിദാനാവകാശം വിനിയോഗിച്ചു. ആകെ വോട്ട് ചെയ്ത 64.2 കോടി പേരിൽ 31.2 കോടി വനിതകളായിരുന്നു. തുടർഭരണമെന്ന എക്സിറ്റ് പോൾ പ്രവചനങ്ങളുടെ ആത്മവിശ്വാസത്തിലാണ് ഭരണപക്ഷം. ഇത്തവണ 400 കടക്കുമെന്നാണ് എൻഡിഎ യുടെ പ്രതീക്ഷ. 2019 ൽ എൻഡിഎയ്ക്ക് 352 സീറ്റാണ് ലഭിച്ചത്. എന്നാൽ എക്സിറ്റ് പോളുകൾ പാളുമെന്നും ജന വിധി അനുകൂലമാകുമെന്നും പ്രതിപക്ഷസഖ്യം വ്യക്തമാക്കുന്നു. 295 സീറ്റിൽ കുറയില്ലെന്നാണ് അവരുടെ നിഗമനം. എക്സിറ്റ് പോൾ പ്രവചിക്കും പോലുള്ള മുന്നേറ്റം ബിജെപിക്കുണ്ടാവില്ലെന്ന് കോൺഗ്രസും ആവർത്തിക്കുന്നു. 44 ദിവസം നീണ്ട തിരഞ്ഞെടുപ്പു പ്രക്രിയയ്ക്കൊടുവിലാണ് വോട്ടെണ്ണൽ. ഏപ്രിൽ 19ന് ആയിരുന്നു ആദ്യഘട്ട വോട്ടെടുപ്പ്. തിരഞ്ഞെടുപ്പ് ഫലം വരാനിരിക്കെ രാജ്യത്തെ ഓഹരി വിപണികളിൽ റെക്കോർഡ് കുതിപ്പാണ് ഇന്നലെ ദൃശ്യമായത്. ന്യൂസ് ഡസ്റ്റ്, ആകാശവാണി.

आकाशवाणी
AIR ELECTION BULLETINS

വോട്ടെണ്ണലിനോട് അനുബന്ധിച്ച് ഇന്ന് പ്രത്യേക വാർത്താ ബുള്ളറ്റിനുകളും തിരഞ്ഞെടുപ്പ് പരിപാടികളുമായി ആകാശവാണി പ്രാദേശിക വാർത്താ വിഭാഗം ജനങ്ങളിലേക്ക്. ആകാശവാണി ദിനവും പ്രക്ഷേപണം ചെയ്യുന്ന വാർത്തകൾക്ക് പുറമെ, വോട്ടെണ്ണലിന്റെ തത്സമയ വിവരങ്ങൾ ഉൾപ്പെടുത്തി ഇന്ന് രാവിലെ 8.30 മുതൽ അര മണിക്കൂർ

ഇടവിട്ട് പ്രത്യേക വാർത്താ ബുള്ളറ്റിനുകളുണ്ടാകും. ഉച്ചക്ക് ശേഷം ഒരു മണിക്കൂർ ഇടവിട്ടും പ്രത്യേക ബുള്ളറ്റിനുകളിലൂടെ ഏറ്റവും പുതിയ വിവരങ്ങൾ ആകാശവാണിയിൽ ലഭ്യമാകും. വിവിധ മേഖലകളിലെ വിദഗ്ധരെ ഉൾപ്പെടുത്തി പ്രത്യേക തിരഞ്ഞെടുപ്പ് പരിപാടികളും ആകാശവാണിയിലൂടെ കേൾക്കാവുന്നതാണ്.



RESULT - ELECTION COMMISSION

ലോക്സഭാ തിരഞ്ഞെടുപ്പിന്റെ ഫലം പൊതുജനങ്ങൾക്കും മാധ്യമങ്ങൾക്കും തത്സമയം അറിയാൻ ഏകീകൃത സംവിധാനം സജ്ജമാക്കി തിരഞ്ഞെടുപ്പ് കമ്മീഷൻ. results.eci.gov.in എന്ന വെബ്സൈറ്റ് വഴിയാണ് ഫലം തത്സമയം ലഭ്യമാവുക. ഓരോ റൗണ്ട് വോട്ടെണ്ണൽ കഴിയുമ്പോഴും വോട്ടെണ്ണൽ കേന്ദ്രങ്ങളിൽ നിന്ന് നേരിട്ട് ലഭ്യമാക്കുന്ന ഫലമാണ് വെബ്സൈറ്റിൽ അതത് സമയം ലഭിക്കുക. ഇത്തരത്തിൽ ആദ്യമായാണ് ലോക്സഭ തിരഞ്ഞെടുപ്പിൽ രാജ്യത്തെ എല്ലാ മണ്ഡലങ്ങളിലും നിന്നുള്ള ഫലങ്ങൾ ഏകീകൃത സംവിധാനം വഴി ലഭ്യമാക്കുന്നത്. വോട്ടർ ഹെൽപ്പ് ലൈൻ ആപ്പ് വഴിയും തത്സമയ വിവരം ലഭ്യമാകും.



COUNTING KERALA ... INTRO

സംസ്ഥാനത്ത് വോട്ടെണ്ണലിനുള്ള ഒരുക്കങ്ങൾ പൂർത്തിയായതായി മുഖ്യ തിരഞ്ഞെടുപ്പ് ഓഫീസർ സഞ്ജയ് കുമാർ . തിരഞ്ഞെടുപ്പ് കമ്മീഷന്റെ വെബ്സൈറ്റിലും വോട്ടർ ഹെൽപ്പ് ലൈൻ ആപ്പിലും തത്സമയം ഫലം അറിയാനാവും. റിട്ടേണിങ് ഓഫീസർ, അസിസ്റ്റന്റ് റിട്ടേണിങ് ഓഫീസർ, സ്ഥാനാർത്ഥികൾ, തിരഞ്ഞെടുപ്പ് ഏജൻ്റുമാർ,

തിരഞ്ഞെടുപ്പ് കമ്മീഷൻ നിരീക്ഷകർ തുടങ്ങിയവരുടെ സാന്നിധ്യത്തിൽ സ്ട്രോങ്ങ് റൂമുകൾ തുറന്നു. വിശദാംശങ്ങളിലേയ്ക്ക്

(വോയ്സ്)

ഓരോ അസംബ്ലി മണ്ഡലത്തിലെയും വോട്ടുകൾ എണ്ണാൻ ഓരോ ഹാൾ ഉണ്ടായിരിക്കും. ഓരോ ഹാളിലും പരമാവധി 14 മേശകളാണ് ഉണ്ടാവുക. ഓരോ മേശയ്ക്കും ഒരു കൗണ്ടിങ് സൂപ്പർവൈസർ ഉണ്ടാവും. ഒരു കൗണ്ടിങ് അസിസ്റ്റന്റ്, ഒരു മൈക്രോ ഒബ്സർവർ എന്നിവരും വോട്ടെണ്ണൽ മേശയ്ക്കു ചുറ്റുമുണ്ടാവും. കേരളത്തിലെ 20 മണ്ഡലങ്ങളിൽ ആകെ 194 സ്ഥാനാർത്ഥികളാണു മത്സരിച്ചത്. 72.07% ആയിരുന്നു പോളിങ്. കഴിഞ്ഞ 2 ലോക്സഭാ തിരഞ്ഞെടുപ്പുകളെക്കാൾ പോളിങ് ഇത്തവണ കുറവായിരുന്നു. കഴിഞ്ഞ തവണ ഒറ്റ സീറ്റിൽ മാത്രം ജയിച്ച എൽഡിഎഫ് ഇത്തവണ എന്തായാലും നിലമെച്ചപ്പെടുത്താമെന്ന കണക്കുകൂട്ടലിലാണ്. ലോക്സഭയിൽ കഴിഞ്ഞ തവണത്തെ നേട്ടം ആവർത്തിച്ചു നിയമസഭാ തിരഞ്ഞെടുപ്പിലേറ്റ തിരിച്ചടീയിൽ നിന്ന് കരകയറാനാകുമെന്ന് യുഡിഎഫും പ്രതീക്ഷിക്കുന്നു. കേരളത്തിൽ അക്കൗണ്ട് തുറക്കാൻ ആഗ്രഹിക്കുന്ന ബിജെപിക്ക് ഫലം അനുകൂലമായാൽ ചരിത്രനേട്ടമാകും. ന്യൂസ് ഡസ്റ്റ്, ആകാശവാണി.....



TIME:07:25 DATE:2024-06-04

KANNUR - ELECTION SAFETY

കണ്ണൂർ ജില്ലയിൽ വോട്ടെണ്ണലിനോട് അനുബന്ധിച്ച് സുരക്ഷാ ക്രമീകരണങ്ങൾ ശക്തമാക്കി. 2000 പോലീസുകാരെ സുരക്ഷയ്ക്കായി നിയോഗിച്ചു. വടകര മണ്ഡലത്തിൽ പ്രത്യേക

സുരക്ഷ ഏർപ്പെടുത്തിയിട്ടുണ്ട്. കണ്ണൂർ, വടകര, കാസർകോട് ജില്ലകളിലെ പ്രധാന നേതാക്കളുടെ വീടുകൾ പോലീസ് നിരീക്ഷണത്തിലായിരിക്കും. രാഷ്ട്രീയ കുറ്റവാളികളെ ആവശ്യമെങ്കിൽ കരുതൽ തടങ്കലിൽ പാർപ്പിക്കും.

ASSEMBLY ELECTION

ആന്ധ്രാപ്രദേശ്, ഒഡീഷ നിയമസഭയിലേക്കുള്ള തിരഞ്ഞെടുപ്പുകളുടെയും വിവിധ സംസ്ഥാനങ്ങളിൽ നടന്ന ഉപതിരഞ്ഞെടുപ്പുകളുടെയും ഫലവും ഇന്ന് പ്രഖ്യാപിക്കും. ആന്ധ്രാപ്രദേശിലെ 175 മണ്ഡലങ്ങളിലേക്കും, ഒഡീഷയിലെ 147 സീറ്റുകളിലേക്കുമാണ് തിരഞ്ഞെടുപ്പ് നടന്നത്. ആന്ധ്രാപ്രദേശിൽ Y S R കോൺഗ്രസും, T D P - ബിജെപി - JSP സഖ്യവും, കോൺഗ്രസ് - ഇടത് സഖ്യവും തമ്മിലായിരുന്നു മത്സരം. ഒഡീഷയിൽ ബിജു ജനതാദളും, ബിജെപിയും, കോൺഗ്രസ്, ആം ആർമി, ഇടത് പാർട്ടികളും മത്സരരംഗത്തുണ്ടായിരുന്നു. ഇന്നലെ പശ്ചിമ ബംഗാളിൽ ബരാസത്ത് , മഥുരാപൂർ പാർലമെന്റ് മണ്ഡലങ്ങളിലെ രണ്ട് ബൂത്തുകളിലെ റിപോളിംഗ് നടന്നിരുന്നു.

CHIEF MINISTER - SIKKIM ARUNACHAL PRADESH

സിക്കിമിൽ പ്രേംസിങ് തമാങ് തുടർച്ചയായി രണ്ടാം തവണയും മുഖ്യമന്ത്രി പദത്തിലെത്തുമെന്ന് സൂചന. അരുണാചൽ പ്രദേശിൽ ബി ജെ പി യുടെ പേമ ഖണ്ഡു മൂന്നാം തവണ മുഖ്യമന്ത്രിയായേക്കും. ഇരു സംസ്ഥാനങ്ങളിലെയും തിരഞ്ഞെടുപ്പ് ഫലം പ്രഖ്യാപിച്ചത്.



WATCH ELECTION RESULT

മുഖ്യമന്ത്രി പിണറായി വിജയൻ ക്ലിഫ് ഹൗസിലും പ്രതിപക്ഷ നേതാവ് വി ഡി സതീശൻ കന്യാമണ്ണിയിലും ഹൗസിലും ഇരുന്ന് തിരഞ്ഞെടുപ്പ് ഫലം വീക്ഷിക്കും. സി പി ഐ (എം) സംസ്ഥാന സെക്രട്ടറി എം വി ഗോവിന്ദൻ എ കെ ജി സെന്ററിലും, ബി ജെ പി സംസ്ഥാന അധ്യക്ഷൻ കെ സുരേന്ദ്രൻ തിരുവനന്തപുരത്ത് മാരാർജി ഭവനിലും, കെ പി സി സി അധ്യക്ഷൻ കെ സുധാകരൻ, എൽ ഡി എഫ് കൺവീനർ ഇ പി ജയരാജൻ എന്നിവർ കണ്ണൂരിലും തിരഞ്ഞെടുപ്പ് ഫലം വീക്ഷിക്കും.



VICE-PRESIDENT

സിവിൽ സർവീസ് ഉദ്യോഗസ്ഥർ രാഷ്ട്രീയ പാർട്ടി ഭേദമന്യേ കാര്യങ്ങൾ നോക്കിക്കാണണമെന്ന് ഉപരാഷ്ട്രപതി ജഗ്ദീപ് ധൻകർ. ന്യൂഡൽഹിയിൽ 2022 ബാച്ച് ഐഎഎസ് ഉദ്യോഗസ്ഥരെ അഭിസംബോധന ചെയ്യുകയായിരുന്നു അദ്ദേഹം. രാഷ്ട്രതാത്പര്യത്തിനായിരിക്കണം പ്രഥമ പരിഗണന നൽകേണ്ടതെന്നും നിയമവാഴ്ച ഉയർത്തിപ്പിടിക്കണമെന്നും ശ്രീ ധൻകർ പറഞ്ഞു. ഉന്നത മൂല്യങ്ങൾ കാത്തുസൂക്ഷിക്കണമെന്നും മാറ്റത്തിന്റെ വാഹകരും ഗുണനിലവാരമുള്ള ഭരണത്തിന്റെ വക്താക്കളും വളർച്ചയുള്ള വഴികാട്ടികളുമാണ് ഐഎഎസ് ഉദ്യോഗസ്ഥരെന്നും ശ്രീ ധൻകർ അഭിപ്രായപ്പെട്ടു.



SC-DELHI WATER CRISIS

വേനൽച്ചൂടിൽ ദേശീയ തലസ്ഥാനത്തെ ജലക്ഷാമം പരിഹരിക്കാൻ ഡൽഹി, ഹരിയാന, ഹിമാചൽ പ്രദേശ് സംസ്ഥാനങ്ങളുമായി അപ്പർ യമൂനാ റിവർ ബോർഡിന്റെ അടിയന്തിര യോഗം ചേരാൻ സുപ്രീം കോടതി നിർദ്ദേശം. ജസ്റ്റിസുമാരായ പി.കെ. മിശ്രയും കെ.വി.വിശ്വനാഥനും ഉൾപ്പെട്ട അവധിക്കാല ബെഞ്ചാണ് നാളെ യോഗം ചേരാൻ ഉത്തരവിട്ടത്. വസീറാബാദ് ബാരേജ് വഴി ഹിമാചൽ പ്രദേശ് നൽകുന്ന മിച്ചജലം വിട്ടുനൽകാൻ ഹരിയാനയോട് നിർദ്ദേശിക്കണമെന്ന് ആവശ്യപ്പെട്ട് ഡൽഹി സർക്കാർ നൽകിയ ഹർജിയിൽ വാദം കേൾക്കുകയായിരുന്നു കോടതി.



HEAT WAVE

രാജ്യത്ത് ഉഷ്ണതരംഗത്തെത്തുടർന്നുള്ള മരണം 200-നോടടുത്തു. ഒഡീഷയിൽ 100 ലധികം പേർ മരിച്ചതായാണ് റിപ്പോർട്ട്. ഉത്തർപ്രദേശ്, ബിഹാർ, ഒഡീഷ എന്നിവിടങ്ങളിലായി മുപ്പതിലധികം തിരഞ്ഞെടുപ്പ് ഉദ്യോഗസ്ഥരും സുര്യാഘാതമേറ്റ് മരിച്ചതായാണ് കണക്കുകൾ.



ASSAM FLOOD

അസമിൽ വെള്ളപ്പൊക്കം രൂക്ഷമായി തുടരുന്നു. 10 ജില്ലകളിലായി 6 ലക്ഷത്തിലധികം പേരെ ദുരിതം ബാധിച്ചു. 191 ദുരിതാശ്വാസ ക്യാമ്പുകളും 108 വിതരണ കേന്ദ്രങ്ങളും തുറന്നിട്ടുണ്ട്. രക്ഷാപ്രവർത്തനത്തിനും ദുരിതാശ്വാസത്തിനുമായി ദേശീയ -സംസ്ഥാന ദുരന്ത നിവാരണ ഏജൻസികളുടെ സംഘങ്ങളെ വിന്യസിച്ചു. കഴിഞ്ഞ 24 മണിക്കൂറിനുള്ളിൽ കച്ചാർ ജില്ലയിൽ നാല്

പേർക്ക് ജീവൻ നഷ്ടപ്പെട്ടു. ഇതോടെ വെള്ളപ്പൊക്കത്തിൽ മരിച്ചവരുടെ എണ്ണം 18 ആയി. 6,000 ഹെക്ടറിലധികം പ്രദേശത്ത് കൃഷി നാശമുണ്ടായതയാണ് പ്രാഥമിക കണക്ക് . ഒട്ടേറെ ട്രെയിനുകൾ പൂർണ്ണമായോ ഭാഗികമായോ റദ്ദാക്കിയിട്ടുണ്ട്.

RAIN - KERALA

കേരളത്തിൽ മഴ തുടരും. ഇന്ന് എറണാകുളം, കോഴിക്കോട് , തൃശൂർ, കണ്ണൂർ ജില്ലകളിൽ മഞ്ഞ ജാഗ്രത നൽകിയിട്ടുണ്ട്. ഇടിമിന്നലിനും ശക്തമായ കാറ്റിനും സാധ്യതയുള്ളതിനാൽ ജനങ്ങൾ ജാഗ്രത പാലിക്കണം. കേരള തീരത്ത് ഉയർന്ന തിരമാലയ്ക്കും കടലാക്രമണത്തിനും സാധ്യതയുണ്ട്. കേരള-കർണാടക-ലക്ഷദ്വീപ് തീരങ്ങളിൽ മീൻപിടിത്തത്തിന് പോകരുതെന്നും നിർദ്ദേശമുണ്ട്.

RAIN

മഴയുടെ തോത് കുറഞ്ഞ സാഹചര്യത്തിൽ തിരുവനന്തപുരം ജില്ലയിലെ ക്വാറി, മൈനിംഗ് പ്രവർത്തനങ്ങൾക്കുള്ള വിലക്ക് പിൻവലിച്ചു. കടലോര, കായലോര, മലയോര മേഖലയിലേക്കുള്ള ഗതാഗത നിരോധനവും പിൻവലിച്ചതായി കളക്ടർ ജെറോമിക് ജോർജ് അറിയിച്ചു. മഴകാരണം അടച്ചിട്ടിരുന്ന പൊന്മുടി ഇക്കോ ടൂറിസം നാളെ മുതൽ തുറന്ന് പ്രവർത്തിക്കുമെന്ന് ഡിവിഷണൽ ഫോറസ്റ്റ് ഓഫീസർ അറിയിച്ചു.

SOUTHWEST MONSOON

തെക്കുപടിഞ്ഞാറൻ മൺസൂൺ തെലങ്കാനയിൽ പ്രവേശിച്ചു. മൺസൂൺ തെലങ്കാന, കർണാടക, ആന്ധ്രപ്രദേശ് സംസ്ഥാനങ്ങളിലേക്ക് വ്യാപിക്കുന്നതായി കാലാവസ്ഥാ വകുപ്പ് അറിയിച്ചു. 5 ദിവസത്തിനുള്ളിൽ കാലവർഷം ദക്ഷിണേന്ത്യയിൽ സജീവമാകും. വെള്ളിയാഴ്ചയോടെ കനത്ത മഴയും ഒരാഴ്ചത്തേക്ക് മിതമായ മഴയും ഉണ്ടാകുമെന്നാണ് പ്രവചനം.



HC - VLOGGER

വാഹനങ്ങളുടെ കാബിനിൽ കയറി ഡ്രൈവറുടെ ശ്രദ്ധ തെറ്റിക്കുന്നവിധം വീഡിയോ ചിത്രീകരിക്കുന്ന വ്ളോഗർമാർ അടക്കമുള്ളവർക്കെതിരെ നടപടിക്ക് ഉത്തരവിട്ട് കേരള ഹൈക്കോടതി. റോഡ് സുരക്ഷ നിയമപ്രകാരം നടപടിയെടുക്കാനാണ് ജസ്റ്റിസ് അനിൽ കെ നരേന്ദ്രൻ, ജസ്റ്റിസ് ഹരിശങ്കർ.വി.മേനോൻ എന്നിവരുടെയുടേതായ ബെഞ്ചിന്റെ ഉത്തരവ്. ഹൈക്കോടതി സ്വമേധയാ എടുത്ത ഹർജിയിലാണിത്.



DEVANGANAM - TOMORROW

സംസ്ഥാനത്തെ അഞ്ച് ദേവസ്വം ബോർഡുകൾക്ക് കീഴിലുള്ള ക്ഷേത്രാങ്കണങ്ങളും കാവുകളും കുളങ്ങളും സംരക്ഷിച്ച് ഹരിതാഭമാക്കുന്ന ദേവാങ്കണം ചാരുഹരിതം പദ്ധതിക്ക് പരിസ്ഥിതി ദിനമായ നാളെ തുടക്കം കുറിക്കും. ദേവസ്വം അധികൃതരുടെയും ഭക്തജനങ്ങളുടെയും നേതൃത്വത്തിൽ ക്ഷേത്ര പരിസരം വൃത്തിയാക്കി വൃക്ഷങ്ങളും പുച്ചെടികളും നട്ടു പിടിപ്പിക്കുമെന്ന് മന്ത്രി കെ.രാധാകൃഷ്ണൻ അറിയിച്ചു.



T 20 CRICKET

ടി-20 ലോകകപ്പ് ഗ്രൂപ്പ് ഡി യിൽ ഇന്നലെ ന്യൂയോർക്കിൽ നടന്ന മത്സരത്തിൽ ശ്രീലങ്കയ്ക്കെതിരേ ആറു വിക്കറ്റ് ജയം നേടി ദക്ഷിണാഫ്രിക്ക. ആദ്യം ബാറ്റുചെയ്ത ശ്രീലങ്ക ഉയർത്തിയ 77 റൺസിന്റെ വിജയ ലക്ഷ്യം ദക്ഷിണാഫ്രിക്ക: 16.2 ഓവറിൽ 4 വിക്കറ്റ് നഷ്ടത്തിൽ മറികടക്കുകയായിരുന്നു. നാലോവറിൽ ഏഴ് റൺസ് മാത്രം വിട്ടുനൽകി നാല് വിക്കറ്റെടുത്ത ആന്റിച്ച് നോർക്യയാണ് ദക്ഷിണാഫ്രിക്കയുടെ ജയം എളുപ്പമാക്കിയത്. ടോസ് നേടി ബാറ്റിങ് തിരഞ്ഞെടുത്ത ശ്രീലങ്കയുടെ മൂന്ന് പേരെഴിച്ച് മറ്റാർക്കും രണ്ടക്കം കടക്കാനായില്ല. ഇന്ന് വെസ്റ്റ് ഇന്ഡീസിലെ ഗയാനയിൽ നടക്കുന്ന അഫ്ഗാനിസ്ഥാൻ ഉഗാണ്ട മത്സരത്തിൽ ഒടുവിൽ വിവരം ലഭിക്കുമ്പോൾ, ആദ്യം ബാറ്റ് ചെയ്യുന്ന അഫ്ഗാനിസ്ഥാൻ 18 ഓവറിൽ 4 വിക്കറ്റ് നഷ്ടത്തിൽ 171 റൺസ് നേടിയിട്ടുണ്ട്.

